

## باب-۲

تمہید  
فص شیشہ

فقیر مترجم قارئین کرام سے عرض کرتا ہے کہ اس مقام میں شیخ عربی نے جو مسائل بیان کیے ہیں کچھ ایسے انداز سے ہیں کہ لوگ یا تو غلط طور پر مان کر درطہ بہالت (یعنی نادانی کے بھنور) میں پڑ جاتے ہیں یا ان امور کا مصداق خود کو ظاہر کر کے لوگوں کو حفیض ضلالت (گمراہی کے گڑھے) میں گرا دیتے ہیں۔ یا شیخ پر زبان طعن و تشنیع کھول کر خود اپنا نقصان کر لیتے ہیں۔ بہر حال یہ بڑا پریشان کن مقام ہے۔ فصوص کے اس مقام کا ترجمہ کرنے سے پہلے چند تحقیقات لکھ دیتا ہوں، اور بعض الفاظ و اصطلاحات کی تشریح بھی ضروری سمجھتا ہوں۔

نبی: اس لفظ کے لغوی معنی خبر دینے والے یا خبر رکھنے والے کے ہیں۔ اس معنی کے لحاظ سے ہر قاصد، ہر عالم، ہر مجتہد حتیٰ کہ ہر استدراج والا (یعنی ایسا بے دین جو غلط ارادے بھی رکھے) جیسے سطح مسیلہ وغیرہ، جس کو قبل از وقت کچھ نہ کچھ معلوم ہو جائے، لغوی نبی ہے۔ بنا بر ایں عیسیٰ علیہ السلام کی والدہ بی بی مریم، دوسرے اولیا (اور) صاحب الہام، سب نبی کہلا سکتے ہیں۔ اور جب نبی کے معنی خبر رکھنے والے کے ہیں تو جانوروں کو بھی کچھ نہ کچھ القا ہوتا ہے۔ غرض کہ نبی کا لغوی مفہوم بہت وسیع ہے۔۔۔ دوسرے، نبی کے شرعی اور اصطلاحی معنی یہ ہیں کہ نبی، خدا کا وہ معصوم بندہ ہے جو صاحب وحی ہے۔ اس شرعی معنی کے لحاظ سے معصوم، صاحب وحی کے سواے کوئی نبی نہیں۔ ایک لفظ کے دو معنی ہونے کی وجہ سے لوگ اس طرح مغالطہ دیتے ہیں کہ ابتداً لغوی معنی کے حساب سے اپنے کو نبی کہتے ہیں۔ (جب) لوگ اس کو گوارا کر لیں تو پھر اپنے کو بُروزی نبی کہتے ہیں۔ پھر دعوے میں ترقی کرتے ہیں تو اصطلاحی نبی بن بیٹھتے ہیں۔ حتیٰ کہ انبیاء سے بھی افضلیت کا دعویٰ کرتے ہیں۔ اور ان مسلمانوں کو جو ان کے دعاوی تسلیم نہیں کرتے کافر کہتے ہیں۔ حالاں کہ ایسے دعاوی کی وجہ سے خود کو کفر پر چڑھتے چلے جاتے ہیں۔

بروز: اس کی تحقیق یہ ہے کہ اولیاء میں سے بعض کی فطرت کسی خاص نبی کی فطرت سے مشابہ ہوتی ہے۔ ہر چند کہ اولیاءے کرام کو انبیاءے عظام کے کمالات کی سیر کرائی جاتی ہے اور اولیاء، انبیاء کے رنگ میں رنگے جاتے ہیں۔ یوں کہو کہ انبیاء کے کمالات کا پرتو (یا عکس) ان پر پڑتا ہے، یا یوں کہو کہ انبیاء کی صفاتِ خاصہ ان میں سے ظہور و بروز کرتی ہیں۔ مگر تکمیل سیر کے بعد، ہر ایک اپنی فطری مناسبت کے لحاظ سے اصلی مقام پر رہتا ہے۔ مثلاً حمیت دین والا ولی۔ نوحی المشرب، تحت قدم نوح، مظہر نوح یا بروز نوح کہلاتا ہے، اور رضا و تسلیم والا ابراہیمی المشرب، اور عشق و محبت والا موسوی المشرب، اور وحدت و فنایت والا عیسوی المشرب، اور عبدیت والا جو سب کو جامع ہے، محمدی المشرب کہلاتا ہے۔ بعض دفعہ کہہ دیتے ہیں کہ فلاں ولی ہیں۔ فلاں نبی کا بروز ہوا ہے، جیسے قمر میں شمس کا بروز ہوتا ہے۔ الغرض، نبی اصل، اور ولی اس کی نقل ہوتا ہے۔ انبیاء کی اصل محمد مصطفیٰ صلی اللہ علیہ وسلم ہیں۔ کوئی صحابی، کوئی امام، کوئی ولی کسی نبی سے بڑھ نہیں ہو سکتا۔ لہذا کسی نبی یا صحابی یا ولی کو نبی اکرم پر ترجیح دینا کفر ہے۔ آپ کے برابر سمجھنا بھی کفر ہے۔ انبیاء کی تحقیر بھی کفر ہے۔ اولیاء اللہ کو برا بھلا کہنا حق تعالیٰ کے اعلانِ جنگ کے لیے تیار ہونا ہے۔ اللہم احفظنا من کل بلاء، (اے اللہ ہمیں تمام بلاؤں سے محفوظ رکھنا)۔

ولی: اس کے معنی مقرب الی اللہ کے ہیں۔ بعض اہل بدع، ولی کے معنی اولیٰ بالتصرف کے لیتے ہیں اور سمجھتے ہیں کہ وہ جو چاہیں کریں۔ جس امر کو چاہیں حلال کریں اور جس کو چاہیں حرام کر دیں۔ دین محمدی ناقابلِ نسخ ہے۔ حرام و حلال کا حکم اللہ دیتا ہے۔ پیغمبر اس کے معلم ہیں۔ حلال و حرام کے سوا جو چیزیں ہیں وہ قابلِ اجتہاد ہیں۔ اجتہاد سے جو چیز معلوم ہو وہ ظنی (اور) غیر قطعی ہوتی ہے۔ اس کے انکار سے کفر لازم نہیں آتا۔ غرض کہ محلل اور محرم (یعنی حلال و حرام کا فیصلہ کرنے والا صرف) اللہ ہے۔ نہ رسول، نہ ولی، نہ امام۔ لہذا ولی بمعنی محلل و محرم، خدا کے سوا کوئی نہیں۔ ہاں اس کے معرف و معلم انبیاء و ائمہ ہیں۔

رسول و مرسل: اس کے معنی لغت میں فرستادہ و قاصد کے ہیں۔ اصطلاح شرع میں نبی با کتاب کے ہیں۔ بعض دفعہ اہل تصوف، جانبِ قربِ الہی کو ولایت، اور جانبِ امت کو رسالت کہتے ہیں۔ لہذا ہر نبی یا رسول میں دو جانب ہوتے ہیں۔ (۱) جانبِ اخذ و جانبِ تبلیغ (جو تاحیات دنیارہتی ہے، اور (۲) جانبِ قربِ حق، (جو دائمی ہے۔ لہذا نبی کی جانبِ قرب (الہی)، نبی کی جانبِ تبلیغ سے اعلیٰ ہے۔ یہ معنی ہیں الولاية افضل من النبوة کے۔ اس کے معنی ہر گز یہ نہیں ہیں کہ پیغمبر کی رسالت سے ولی تابع کی ولایت افضل ہے۔ پیغمبر کے کمالات ذاتی ہوتے ہیں۔ (اور) ولی تابع کے کمالات بالعرض بتوسط پرتو کمالاتِ نبی متبوع (ہوتے ہیں)۔

یہ بات بھی یاد رکھو کہ کبھی ولی کہتے ہیں اور اس سے مراد انبیاء و دیگر مقررین لیتے ہیں۔ اس وقت ولی کا لفظ نبی سے عام ہوتا ہے۔ کبھی ولی کا لفظ کہتے ہیں نبی کے ساتھ۔ مثلاً انبیاء اولیا۔ تو اس وقت ولی کا لفظ ائمہ ہدیٰ و دیگر مقررین پر اطلاق کیا جاتا ہے۔ بعض دفعہ اولیا کا لفظ اصحاب و ائمہ کے مقابل کہا جاتا ہے۔ اس وقت اس لفظ سے انبیاء و اصحاب و ائمہ نکل جاتے ہیں۔

ایک اور لفظ ہے جو بحث طلب ہے، اور وہ لفظ 'خاتم' ہے۔ خاتم بفتح تا (ت پر زبر کے ساتھ، بمعنی) مہر۔ جس سے کسی شے کو ختم اور تمام کرتے ہیں۔ جب مہر کر دی جاتی ہے تو اس کے بعد کوئی عبارت نہ داخل ہو سکتی ہے نہ خارج۔ خاتم بکسر تا (ت کے نیچے زیر کے ساتھ، بمعنی) ختم کرنے والا، تمام کرنے والا۔ شرع میں خاتم اور خاتم کے لفظ جب مستعمل ہوتے ہیں تو "آخر" ہی کے معنی (ہوتے) ہیں۔ جس کے بعد پھر کوئی نہ ہو۔ بعد کو بعض حضرات نے بطور اعتبار کے خاتم کے معنی اعلیٰ و ارفع لیے۔ جس کے مرتبے میں کوئی اس کا ہمسر نہ ہو۔ قرآن شریف یا حدیث شریف میں خاتم کے معنی محض اعلیٰ کے لینا درست نہیں۔ کیوں کہ اُس زمانے کے محاورے کے خلاف ہیں۔ بلکہ اس کے معنی ہیں آخر کے۔ جس کے بعد نہ اعلیٰ، نہ مساوی، نہ ادنیٰ۔۔۔ کوئی نہیں۔ اعتبار کے طور پر یا اصطلاح جدید کے طور پر خاتم کے معنی اعلیٰ لیں تو دوسری بات ہے۔ مگر اس اصطلاح پر احکام شرعی مرتب نہیں ہوتے۔ پس واضح ہو گیا کہ خاتم الانبیاء کے معنی کیا ہیں۔ عرف زمانہ رسالت میں خاتم الانبیاء سے مراد وہ نبی ہے جس کے بعد کوئی نبی نہ ہو گا۔ ہاں اگر پہلے سے نبی ہو تو ہو۔ کوئی جدید نبی نہ ہو۔ پس خاتم الانبیاء حضرت محمد صلی اللہ علیہ وسلم زبان شرع و محاورہ زمانہ رسالت کے لحاظ سے آخر الانبیاء ہیں۔ اور جدید اصطلاح کے اعتبار سے بھی افضل الانبیاء ہونا مسلم (یعنی طے شدہ) ہے۔

اب 'خاتم الاولیا' کو لیجیے۔۔۔ اول تو قرآن و حدیث میں لفظ خاتم الاولیا کی کوئی سند نہیں۔ اور اگر خاتم الانبیاء پر قیاس کر کے خاتم الاولیا کے معنی پیدا کیے جائیں تو خاتم الاولیا بمعنی آخر الاولیا یعنی وہ ولی جس کے بعد کوئی ولی نہ ہو (ہو گا)۔ یہ لفظ اس شخص پر صادق آئے گا جو قرب قیامت میں ہو گا، اور اس کے بعد کوئی ولی نہ ہو گا۔ اصطلاح جدید کے لحاظ سے اعلیٰ درجے کا ولی و مقرب الہی مراد لیجیے تو اس کا مصداق (یا مراد) صرف صاحب مقام محمود، حبیب خدا صلی اللہ علیہ وسلم ہیں۔ اس لیے کہ ان سے زیادہ خداے تعالیٰ کا کوئی مقرب نہیں۔

ان محاورات و اصطلاحات کے نہ سمجھنے اور بات سے بات ملانے میں حیرت و پریشانی لاحق ہوتی ہے اور اختلافات پیدا ہوتے ہیں۔ (یہاں تک کہ) گمراہی کی نوبت آتی ہے۔

هُوَ

اللَّوَّحُ

وَاللَّحْمَرُ

وَالْأَقْلَامُ

وَالْبَيْتُ

Siddiqui Publications